



રામાયણ અને મહાભારત આપણાં આર્ષ મહાકાવ્યો છે. આ બંને માનવજીવનના અને માનવધર્મના ગ્રંથો છે. તેનાં ચરિત્રો જીવન જીવવાનો સાચો માર્ગ દર્શાવે છે. સારાખોટાની વિવેકબુદ્ધિ વિકસાવે છે તેમજ માનવજીવનને ઉદાત્ત બનાવવા પ્રેરણા આપતાં રહ્યાં છે. અહીં રામાયણના માંડવીના પાત્રને તેમજ મહાભારતના વિકર્ણના પાત્રને રજૂ કરવામાં આવ્યાં છે. આ પાત્રોએ પોતાના યુગને અનુરૂપ જે સંઘર્ષ કર્યો તેની વાતો સૌને ગમશે.

આ એકમમાં બંને પાત્રોની એકોક્તિ આપવામાં આવી છે. એકોક્તિમાં પાત્ર જ પોતાની કથા અને વ્યથા દર્શાવે છે. એમના જ મુખે કહેવાતી એમની વાત ઘણી જ રસપ્રદ અને પ્રેરણાદાયી છે.

માંડવી

હું શું સાંભળું છું ? ખરેખર ભરતનો અવાજ ? એમના મુખમાં મારું, માંડવીનું નામ? ચૌદ વર્ષના અંતરાલ પછી મારા કાનમાં મધ રેડાયું !

હું માંડવી, હા, બરાબર ઓળખી રઘુવંશના યશસ્વી રાજા દશરથની પુત્રવધૂ.

જનક રાજાની આજ્ઞાથી અમારાં ચાર પિતરાઈ બહેનોનાં લગ્ન એક જ પરિવારમાં કરવામાં આવ્યાં. મારાં લગ્ન ભરતજી જેવા ધીર, વીર અને તેજસ્વી વ્યક્તિ સાથે થયાં એનાથી હું ખૂબ જ ખુશ છું.

અમારાં લગ્નના થોડાક દિવસોમાં જ મારા પતિ એમના મામાના ત્યાં કૈકેય દેશમાં ગયા હતા, પણ મને અયોધ્યાના મહેલમાં કોઈએ એકલવાયાપણું જણાવા દીધું ન હતું. આમ તો ભરતજી માતા કૈકેયીના પુત્ર હતા પણ અમે એટલાં નસીબવંતાં કે ત્રણેય માતાઓના ઉખાસભર પ્રેમથી તરબોળ રહેતાં હતાં. અમે બહેનો - હું, સીતા, ઉર્મિલા અને શ્રુતકીર્તિ પરસ્પરને અપાર પ્રેમ કરતી હતી.

ને કાળની નજર એક દિવસ અમારી અયોધ્યા ઉપર પડી. અમે તો ખુશ હતાં કે બીજા દિવસે શ્રીરામ રાજગાદી સંભાળશે પરંતુ વિધિને કાંઈ બીજું મંજૂર હતું. કોઈ નબળી ક્ષણોએ માતા કૈકેયીએ રાજા દશરથ પાસે વિચિત્ર માગણી કરી. ‘રામને ચૌદ વર્ષ વનવાસ અને ભરતને ગાદી’ આ આસિની ધાર જેવા શબ્દ પિતા દશરથ માટે પ્રાણઘાતક બની ગયા. શ્રીરામ, સીતા અને લક્ષ્મણ ભૈયા વનમાં ચાલ્યાં ગયાં. અયોધ્યા શોકમય બની ગઈ. અયોધ્યાનું તેજ ચાલ્યું ગયું. બધું જ સૂમસામ બની ગયું.

મારા પિતૃ અને શ્વસુર એમ બંને કુળની પરંપરા મુજબ મારાથી માતા કૈકેયીને કંઈ કહી ન શકાય. વડીલોના આદરની રેખા મને કંઈ પણ નિર્ણય કરવા દે તેમ ન હતી. કુળગુરુ વશિષ્ઠ અને પિતાતુલ્ય મંત્રીવર્ય સુમંતે ભરત અને શત્રુઘ્નને તેડવા માણસો રવાના કર્યા હતા. અને મારી પાસે ભરતજી આવે તેની પ્રતીક્ષા કરવા સિવાય કોઈ માર્ગ ન હતો. મને શ્રદ્ધા હતી કે ભરતજી કદી રાજગાદી નહીં સ્વીકારે. ઊભા થયેલા સંજોગોમાં તેઓ સ્વસ્થ મનથી વિચારી શકે એ સંભવ જ ન હતું.

આખરે એમને પ્રસંગની જાણ થઈ ત્યારે તેમની સમગ્ર ચેતનાને હણી લેતા આકંઠથી રાજમહેલ ધ્રુજી ગયો. તેમણે માતા કૈકેયી સામે અપ્રિય વચન માગવા માટે વિષાદ વ્યક્ત કર્યો હતો.

ભરતજી માતા કૈકેયીને તો બચપણથી જાણતા હતા. તેઓ આવી માગણી કરે એ આખી અયોધ્યામાં કોઈ માનવા તૈયાર ન થાય. એમની ચઢવણી ભલે મંથરા માસીએ કરી હોય પણ ભરતની શંકાની સોય મારા તરફ પણ ફરી. કદાચ આ જગ્યાએ બીજું કોઈ હોત તો પણ આમ જ વિચારતું હોત. આ આજ મારા માટે કપરું હતું. મને સ્પષ્ટતા કરવાની કોઈ તક ન આપી. મને સીધું જ કહી દીધું. “દૂર જા, મને તારું મોં ન બતાવ.”

અનેક લોકો ચિત્રકૂટ ઉપર શ્રીરામને મનાવવા ગયા. ન્યાય, નીતિ અને ધર્મના પ્રતીક સમા શ્રીરામ પાછા ન આવ્યા. એમની પાછા રાજગાદી ઉપર મૂકી ભરતજીએ નંદીગ્રામમાં રહી બધું જ કામ સંભાળ્યું. આ બધા જ ઘટનાક્રમમાં મને સ્પષ્ટતા કરવાની તક ન મળી.

હા, મને મારા અધિકારોનો ખ્યાલ ન હતો તેવું નથી. હું વિદ્રોહ કરી શકી હોત. અયોધ્યાના રાજમહેલની એક એક વ્યક્તિ મારા પક્ષે જ હોત. કૌશલ્યા મા તો ભરતને ધમકાવીને મને સન્માનવા ફરજ પાડે જ. ગુરુ વશિષ્ઠ મારા માટે તેમને આજ્ઞા આપવા તૈયાર જ હોત. પણ જો એ રીતે હું મારા અધિકારો મેળવું તો એમાં મારું આત્મગૌરવ ક્યાં રહે ? બીજી વાત પણ મારા અંતરને કોરી ખાતી હતી. જે યુગમાં મારો જન્મ થયો તે તમ જાણો છો. દરેક યુગમાં જન્મેલાનો એક યુગધર્મ હોય છે અને મારે પણ મારે એ ધર્મ નિભાવવો હતો. શ્રીરામનો જન્મ જ લોકોને આસુરી વૃત્તિથી બચાવવા થયો હતો. આ બધું અમને વનવાસીની ઘટના પછી જાણવા મળ્યું. અહીં રામ પોતાનું કામ કરી શકે એ માટે ભરતજીએ રાતદિવસ અયોધ્યાનું ધ્યાન રાખવાનું હતું. આ સંજોગોમાં તેમની સામે વિદ્રોહ કરી તેમના મનને વિચલિત કરવું એ ઠીક ન હતું. હું દરેક બાજુથી વિચાર કરતી હતી. મારા અધિકાર કે મને થતા અન્યાય કરતાં રાષ્ટ્રધર્મ મહત્વનો હતો. વધારે તો મારો પ્રશ્ન મારા અને સમગ્ર સ્ત્રી જાતિના ગૌરવનો હતો. મેં સંકલ્પ કર્યો જ્યાં સુધી તેઓ મને સામેથી ન બોલાવે ત્યાં સુધી હું સામેથી કંઈ પણ નહિ કહું.

આ સમય કેવી રીતે પસાર કર્યો એ તમન ખબર છે ? લો, હું જ કહી દઉં. હું પ્રાતઃકાળે ઊઠી ભરતજી જાગે એ પહેલાં એમના સ્નાન, સંધ્યા અને સવારની જરૂરિયાતો ગોઠવી દેતી હતી. તેઓ બહાર જાય ત્યારે તેમની પર્ણકુટીની સફાઈ મારી જાતે કરતી હતી. એમના માટે ભોજન પણ મારી જાતે તૈયાર કરતી હતી. પણ આ દરમિયાન ક્યારેય એમની નજર સામેથી પસાર ન થઈ. મેં પણ નંદીગ્રામમાં જ રહેવાનું રાખ્યું હતું. આ બધાની અસર મેં મારા મન ઉપર ન થવા દીધી. હા, આ તપને કારણે અને કદાચ પતિની ઉપેક્ષાને કારણે મારું શરીર સૂકાતું રહ્યું. એમની ઉપેક્ષા, આટલાં વરસ મન યાદ ન કરવી - એ બધું જ મને કોરી ખાતું. સામે પક્ષે ભરત જ મને બોલાવે એવી મારી હઠ અને નિર્ણય મને આ સહન કરવાની શક્તિ આપતાં.

આખરે ચૌદ વર્ષનો સમય પૂરો થયો. શ્રીરામ વનવાસ પૂર્ણ કરી અયોધ્યામાં આવ્યા. આખી અયોધ્યા હિલોળે પડી હતી. શ્રીરામને મળવા સૌ ઉત્સુક હતાં શ્રીરામ પોતાની માતાઓ અને ગુરુજનોને સામેથી મળવા ગયા અને લક્ષ્મણ ભૈયા, ભરતજી અને શત્રુઘ્ન ભૈયા તો તેમની સામે જ હતા. ઉર્મિલા અને શ્રુતકીર્તિ મળવા ગયાં તો મને પણ કહેવડાવ્યું પણ ભરતજીની હાજરીમાં હું જાઉં તો મારી પ્રતિજ્ઞા તૂટે. રામ અને સીતાનાં દર્શનની તીવ્ર ઝંખના હોવા છતાં મારું આત્મગૌરવ મન રોકતું રહ્યું. જ્યાં સુધી તેઓ સામેથી ન કહે ત્યાં સુધી તેમની સામે ન જવું એટલે ન જ જવું. અને એ તો રામના પડછાયાની જેમ ત્યાં હોય જ.

મારું રામને મળવા ન જવું ભલે બીજા કોઈની નજરમાં ન આવ્યું પણ રામની નજરમાં તો આવે જ ને ! પછી તો એમણે જ ભરતને પૂછ્યું ‘ભરત, બધાં મને મળવા આવ્યાં પણ માંડવી કેમ નથી આવી ? ક્યાં છે ?’ ભરતજી રામને કંઈ રીતે કહે કે ચૌદ વર્ષથી એમણે મને જોઈ જ નથી. રામની આજ્ઞાથી ભરતે જાતે મને બોલાવવા આવવું પડ્યું. હું નંદીગ્રામની સફાઈ કરતી હતી ત્યાં

ભરતજીના મુખથી મારું નામ સાંભળ્યું, ‘માંડવી’. આ ક્ષણ જાણે મારા વિજયની હતી. એમણે જ શ્રીરામની પાસે આવવા કહ્યું. અમે શ્રીરામની સમક્ષ ગયાં. લાંબા સમયે રામનાં દર્શન થયાં. મેં એમના ચરણસ્પર્શ કર્યા. રામે મારી સામે જોયું. હું એમની આંખોમાં કરુણા જોઈ શકી. એમણે પૂછ્યું. “માંડવીની આ સ્થિતિ ? પાદુકા રાજ્યમાં આમ ચાલતું હતું ? કેમ એના શરીર અને ચહેરા ઉપર તેજ નથી ?”

મેં જોયું કે ભરત માથું નમાવીને ઊભા હતા, નિઃશબ્દ હતા. મારે જ એમની ઢાલ બનવું પડ્યું મેં રામને કહ્યું, પ્રભુ, એમાં એમનો દોષ નથી. પાદુકા રાજ્યની જવાબદારીમાં એ ઘરની સંભાળ રાખી નથી શક્યા. અને અમે તો તમારા વનવાસના કારણે દુખી હતાં. મારા શરીરની કૃશતા એને કારણે છે. આપ નાહક દુખી ન થાઓ. હવે આપના આવવાથી બધું જ સારું થઈ જશે.

બધાં જે નજરે મને જોતાં હતાં તેનાથી મને મારું ગૌરવ પાછું મળતું લાગ્યું. મારી પ્રતિજ્ઞા પૂરી થઈ. મેં સ્વીકારેલી મારી સ્થિતિ હવે સંપૂર્ણ ન્યાયી ઠરતી હતી.

આ છે મારી કથા, આ છે મારી વ્યથા. મારે સરસ્વતી માતાને પ્રાર્થના કરવી પડી કે, હે મા, વાલ્મીકિ ઋષિ રામાયણનો શેષ ભાગ પૂરો કરવાના છે એ વખતે મારી વાત ન લખે તેવું વરદાન આપો. માત્ર મારી વાતના કારણે ભરતજીના ઉજ્જવળ ચરિત્ર ઉપર કોઈ ડાઘ ન જુએ. માએ મારી પ્રાર્થના સ્વીકારી તેનો મને આનંદ છે.

● રૂઢિપ્રયોગ :

કાનમાં મધ રેડાવું - કાનને ગમે તેવું સાંભળવું

1. વાતચીત.

1. તમે પહેલાં માંડવી વિશે જાણતા હતા ?
2. તમે રામાયણ વિશે શું જાણો છો ?
3. રામાયણનું કયું પાત્ર તમને ગમે છે ? શા માટે ?
4. રામાયણ સિવાય આપણા કયા પ્રાચીન ગ્રંથોનાં નામ સાંભળ્યાં છે ?
5. આપણી પૌરાણિક કથાઓ જાણવાથી શો લાભ થાય ?
6. આપણી સાંસ્કૃતિક કથાઓના આધારે કઈ કઈ ટી.વી. ધારાવાહિક બની છે ?
7. તમારે તો માંડવીને સલાહ આપવાની થાય તો શું કહો ?

2. વિકલ્પમાંથી શબ્દનો અર્થ ધારો, ☐ કરો. આ શબ્દવાળું વાક્ય પાઠમાંથી શોધીને વાંચો. પાઠને આધારે તમે ધારેલો અર્થ સાચો હોય તો ✓ કરો અને ખોટો હોય તો ✗ કરો.

- અંતરાલ - અંતિમ વખતનું / સમયનો ગાળો / અંત આવતાં પહેલાં
- તરબોળ - સાવ કોરું / તદ્દન પલળેલું / ભીનું - સૂકું
- વિદ્રોહ - ભાગી જવું / સામે થવું / સમાધાન કરવું
- નિઃશબ્દ - શબ્દોથી ભરપૂર / શબ્દ વગરનું / શબ્દના અર્થવાળું

3. શબ્દ અને તેનો અર્થ વાંચો. અર્થના આધારે વિકલ્પમાંથી સાચા વિકલ્પ સામે ✓ કરો.

1. તરબોળ - તદ્દન પલળેલું
☐ પહેલા વરસાદે જ ધરતી તરબોળ થઈ ગઈ.
☐ અનાવૃષ્ટિમાં જ ધરતી તરબોળ બની.
☐ મમ્મીએ કપડાં તરબોળ થઈ ગયાં ત્યાં સુધી સુકાવા દીધાં.
2. વિદ્રોહ - સામે થવું
☐ વિદ્યાર્થીઓની માંગ પૂરી કરવા સમાધાન કર્યું.
☐ વિદ્યાર્થીઓ પોતાની માંગ માટે સત્તાધીશોથી સામે પડ્યા.
☐ વિદ્યાર્થીઓ સત્તાધીશોને જોઈ ભાગી ગયા.
3. અંતરાલ : સમયનો ગાળો
☐ અમારા ગામમાં છ વર્ષના અંતરાલે ચૂંટણી યોજાઈ.
☐ અમારે મળવાનું હતું ત્યારે જ અંતરાલ થયો.
☐ અમે આ કામ કહેતાંની અંતરાલે જ કરી દીધું.

4. માંડવીને આવું કેમ લાગ્યું હશે ? પાઠના આધારે યોગ્ય વિકલ્પ પસંદ કરો.

1. હું ખૂબ જ ખુશ છું.
☐ મને એકલું રહેવા મળ્યું.
☐ વીર અને તેજસ્વી ભરત સાથે લગ્ન થયાં.
☐ ભરતને રાજગાદી મળી.
2. શ્રીરામ રાજગાદી સંભાળશે.
☐ રામ સૌથી મોટા હતા.
☐ રામ સમજુ હતા.
☐ રામ કૌશલ્યના પુત્ર હતા.
3. શરીર સુકાતું રહ્યું.
☐ વધુ પડતાં કામ કરવાથી
☐ પતિની ઉપેક્ષા અને તપના કારણે
☐ બીમારી લાગુ પડવાથી

5. અહીં માંડવીને કહેવામાં આવતું હોય તે રીતે કેટલાંક વાક્યો આપ્યાં છે. આ વાક્યો કયા પાત્રનાં હોઈ શકે તે કલ્પના કરીને કહો.

1. અરે, મારાથી શું મંગાઈ ગયું ? ભરત તને દોષી સમજે એ ન ચાલે. ચાલ મારી હાજરીમાં સ્પષ્ટતા કરીએ.
2. મારી દીકરી, ભરત મને રામથીય વધારે વહાલો છે, એ રામની જેમ મારી વાત નહીં ટાળે. તું નિર્દોષ છે એ હું તેને કહીશ.
3. પુત્રી, કુળગુરુ તરીકે મારું કર્તવ્ય છે. તને થતા અન્યાય સામે અવાજ ઉઠાવવા દે.

6. અહીં આપેલાં પાત્રો માંડવીને થતા અન્યાયની વાત કરતાં હોય તો કઈ રીતે કરશે? ઓછામાં ઓછાં બે વાક્યો લખો.

ઉદા. કૌશલ્યા - મને તો એમ લાગતું હતું કે રામ-સીતાને જ અન્યાય થયો છે.

1. મંથરા
2. સુમંત્ર
3. સીતા

7. પ્રશ્નોના જવાબ એક વાક્યમાં લખો.

1. કોની આજ્ઞાથી માંડવીનાં લગ્ન ભરત સાથે થયાં હતાં ?
2. માંડવીના પિતૃ અને શ્વસુર કુળની પરંપરામાં શું હતું ?
3. યુગધર્મ એટલે શું ?
4. રઘુવંશના કુળગુરુ કોણ હતા ?
5. માંડવી નંદીગ્રામમાં રહેવા કેમ ગઈ ?
6. અયોધ્યા પાછા ફરેલા શ્રીરામને મળવા માંડવી કેમ ન ગઈ ?
7. પાદુકા રાજ્ય એટલે શું ?

8.. પ્રશ્નોના જવાબ લખો.

1. સૂર્યવંશનું નામ રઘુવંશ કેમ પડ્યું હશે ?
2. ભરતની નજર સામે ન જવાનો નિર્ણય માંડવીએ શા માટે કરવો પડ્યો ?
3. માંડવી પોતાનો પ્રશ્ન સ્ત્રી જાતિના ગૌરવનો શા માટે ગણાવે છે ?
4. માંડવીને બોલાવવા ભરતને જ આજ્ઞા શા માટે કરવામાં આવી હશે ?
5. માંડવીએ વિદ્રોહ શા માટે ન કર્યો ?

વિકર્ણ

મને ન ઓળખ્યો ? તમે દુર્યોધનને ઓળખો, દુઃશાસનને પણ ઓળખો... પરંતુ આ દુર્ભાગીને નહીં ઓળખો. હા, મને ધિક્કાર્યો તો હશે જ ! શું કહો છો ? નહીં ધિક્કાર્યો હોય ? તો હું જ એનું પ્રમાણ આપું. તમે કૌરવોને તો ધિક્કાર્યા હશે ને ! બસ તો ! હું પણ કૌરવ છું. હું વિકર્ણ... હા ! ઈતિહાસનાં પાનાંમાં ક્યાંય ખૂણેખાંચરે ખોવાઈ ગયું છે મારું નામ ! લોકો કર્ણને ઓળખે વિકર્ણને નહિ ! પરંતુ તેથી શું ? મેં મારું કર્તવ્ય તો બજાવ્યું છે. ભલે મારો અવાજ કોઈએ ન સાંભળ્યો. ભલે મારો પોકાર હસ્તિનાપુરના રાજમહેલની ઊંચી ઊંચી પ્રાચીરોમાં અટવાઈ પડ્યો.

શું કહ્યું ? મેં શું કર્યું હતું એમ ? હા... હા... કહ્યું ને ! મેં તો મારું કર્તવ્ય જ નિભાવ્યું હતું. માત્ર કર્તવ્ય. આ તમે પૂછો છો ત્યારે મારી આંખ સામે હસ્તિનાપુરની રાજસભા દેખાઈ રહી છે. દુર્યોધન અને યુધિષ્ઠિર ધૂત રમી રહ્યા છે. દુર્યોધનનું તો નામ જ છે. એને બદલે પાસા ફેંકી રહ્યા છે અમારા ધૂર્ત મામા શકુનિ !

ધર્મરાજ એક પછી એક વસ્તુ હારી રહ્યા છે. ધન, રાજ્ય દાસ-દાસી બધું જ ! સૌને ખબર છે કે શકુનિ છેતરી રહ્યા છે, પરંતુ કોઈ જ બોલતું નથી. અમારા સૌના 'પિતામહ ભીષ્મ, ગુરુ દ્રૌણ, કુલગુરુ... સૌ મૌન છે. બોલે છે માત્ર અમારા કાકા વિદુર... એ કહી રહ્યા છે કે ધૂત અર્નથનું મૂળ છે. પરંતુ એમનું અરણ્યરુદ્ધન કોઈ સાંભળતું નથી. બીજા ભાઈઓ સાથે બેઠેલો હું પણ દુખી થઈ રહ્યો છું. મોટા ભાઈ આ શું કરી રહ્યા છે ! ધર્મરાજે ધર્મ અને નીતિ થકી મેળવેલા રાજ્યને પડાવી લેવા માટે દધીતનો આશ્રય લેવો એ શું ક્ષત્રિયોને શોભે છે ? મેં મારી પાસે બેસેલા મારા એક ભાઈને કહ્યું કે આ બરાબર નથી થતું તો એ મોં બગાડીને કહે છે કે તું બેસી રહે. તને આમાં ખબર ન પડે !''



અરે, આ શું ! યુધિષ્ઠિરે એક પછી એક ભાઈઓને પણ દાવમાં મૂક્યાં... એટલું જ નહિ... એમને હારતા પણ ગયા ! નકુલ, સહદેવ, અર્જુન અને ભીમ પણ... એક તરફ સન્નાટો છે તો બીજી તરફ દુર્યોધન, દુઃશાસન, કર્ણ, શકુનિ અને બીજા મારા ભાઈઓ વિકૃતરીતે હસી રહ્યા છે. હું આસન પરથી ઊભો થઈ જાઉં છું. કંઈક બોલવા જાઉં છું પણ ગળામાંથી અવાજ નીકળતો નથી. કોઈ મારો ખભો પકડીને બેસાડી દે છે !

હદ થઈ મામા શકુનિએ ધર્મરાજને પણ દુર્યોધનના દાસ ગણાવ્યા. મારા ભાઈઓની ચિચિયારી મારા હૃદયને વીંધતી હતી. નીતિજ્ઞ વિદુર પિતાજીને આ અટકાવવા વિનંતી કરતા હતા પણ દુર્યોધને તો એમનું અપમાન કર્યું.

મારાથી હવે બેસી ન શકાયું. ઊભો થઈને જરા આગળની તરફ ગયો. હું હજુ ત્યાં ઊભો રહું એટલામાં તો યુધિષ્ઠિરે દ્રૌપદીદેવીને પણ દાવમાં મૂક્યાં. અરેરે ! ઉફ ! આ તો ધર્મરાજ છે કે અધર્મરાજ ? અરે, કોઈ પોતાની પત્નીને પણ

જુગારમાં મૂકી શકે શું ? “ભગવાન કરે ને આ દાવ ધર્મરાજ જીતે ! મેં મનોમન પ્રાર્થના કરી... પરંતુ અઠંગ જુગારી શકુનિ તે કદી હારે ? યુધિષ્ઠર આ દાવ પણ... હારી જ ગયા. ને હું આ શું જોઉં છું... દુર્યોધન ને દુઃશાસન ઊભા થઈને નાચી રહ્યા છે. વિદુરકાકા કંઈક બોલી રહ્યા છે પરંતુ આ ઉછાંછળાપણામાં એમનો અવાજ કોણ સાંભળે ?”

“જાઓ જઈને મારી દાસીને અહીં બોલાવી લાવો !” આવી અશોભનીય ભાષામાં દુર્યોધને આદેશ કર્યો.

“આવું ન કહો યુવરાજ !” એમ બોલવાનો મેં પ્રયાસ કર્યો. જોકે મારો અવાજ દુર્યોધન સુધી પહોંચ્યો જ નહીં. એટલામાં તો દુર્યોધન પ્રતિકામીને મોકલી દે છે. ઉફ... હવે શું થશે ? હું આબેઆખો ખળભળી જાઉં છું. વિદુરકાકા મહારાજને વિનવી રહ્યા છે, પરંતુ જાણે પથ્થર ઉપર પાણી ! થોડી વારમાં પ્રતિકામ ખાલી હાથે પાછો આવે છે.

પ્રતિકામીના કહેવા મુજબ કૃષ્ણાદેવીએ કંઈક પૂછ્યું હતું, પણ ઉન્માદી બનેલા દુર્યોધને દુઃશાસનને જ મોકલ્યો.

છેવટે મારાથી ન રહેવાયું. મેં ગર્જના કરી.

“યુવરાજ દુર્યોધન ! ભાઈને ન મોકલશો. એક નારીનું આ રીતે અપમાન કરવું એ આપણને ન શોભે. કુરુસભાને કલંક લાગશે. પિતામહ ! તમે કેમ ચૂપ છો ? દુઃશાસનને અટકાવી દો ! નહિ તો ભારે અનર્થ થઈ જશે.”

પરંતુ યુવરાજ દુર્યોધને મને રીતસર ધમકાવીને ચૂપ કર્યો. બીજા ભાઈઓ પણ એમનો પક્ષ લઈ મને ચૂપ રહેવા કહેવા માંડ્યા. મેં સૌ ભાઈઓને કહ્યું, “અરે બધા સમજો. યાદ રાખજો ! જો આ પાપલીલા આટલેથી નહિ અટકે તો એનું પરિણામ સૌએ ભોગવવું પડશે. આપણા પૂર્વજોને લાંછન લાગી રહ્યું છે, હસ્તિનાપુરનું સિંહાસન લજવાઈ રહ્યું છે.” હું ફરી ઊંચા અવાજે ગરજી ઊઠું છું અને પિતામહ સામે જોઉં છું તો તેઓ નીચું મોં કરી લે છે. આ તે કેવી વિવશતા !... લાચારી !

અને એ પછી તો તમને કહું ? ન બનવાનું બનીને જ રહે છે. દુઃશાસનની અભદ્ર હરકતોનું વર્ણન મારે નથી કરવું ! કુરુવંશની જ પુત્રવધૂનું જ કુરુસભામાં વસ્ત્રાહરણ ? મારો કે વિદુરકાકાનો આર્તનાદ કોઈ સાંભળતું નથી. જોકે, કૃષ્ણકૃપાને લીધે કૃષ્ણાદેવીનું રક્ષણ તો થાય છે, પરંતુ... પરંતુ કુરુસભામાં થયેલા આ દુરાચારની કાળી ટીલી તો કાયમ માટે ચોંટેલી રહેવાની છે ને !

કૃષ્ણાદેવી જે પ્રશ્ન સભા સમક્ષ ઉઠાવે છે એ ઘણો જ તાર્કિક છે. “હું જિતાયેલી કે વણજિતાયેલી ?” મારો આ મહાન અને તેજસ્વી નારી પ્રત્યેનો આદર બમણો થઈ જાય છે. દ્રૌપદીદેવીનું કહેવું એમ હતું કે યુધિષ્ઠિરે પોતે દાસ બની ગયા પછી જો મને દાવમાં મૂકી હોય તો હું દાસી કેવી રીતે બની શકું ? શું ગુલામને એ અધિકાર છે ? આખી સભા ચોંકી જાય છે ! વિદુરકાકા

દ્રૌપદીદેવીના તર્કના સમર્થનમાં છે, હું પણ આવેશથી બોલી ઊઠું છું, “સારું છે ! જે સ્વયં દાસ છે એ વળી કેવી રીતે કોઈ અન્યને દાવમાં મૂકી શકે? મારું સ્પષ્ટપણે માનવું છે કે કૃષ્ણાદેવીની સ્વતંત્રતા અકબંધ છે ! તેઓ મુક્ત છે !”

“વિકર્ણ !” મોટા ભાઈ દુર્યોધન જોર જોરથી બોલે છે, “છાનોમાનો બેસ અથવા તો અહીંથી ટળ ! સભામાં નિર્ણય લેનાર મોટા બેઠા છે ! તને કોઈ પૂછે ત્યારે બોલજે !”

મોટા ? કે ખોટા ? મોટા ભાઈ ! તમને મારાં વેણ આકરાં ભલે લાગે છે પણ હજુ કહું છું માની જાઓ ! નહિ તો.... “હું આગળ બોલું એટલામાં મારો ખભો પકડીને મારો જ એક ભાઈ મને બેસાડી દે છે. જોકે, પિતામહ ભીષ્મ જેવા ભીષ્મ પણ ગોળ ગોળ ઉત્તર આપે છે અને કહે છે કે એક રીતે તો કૃષ્ણા જિતાયેલી ગણાય તો બીજી રીતે વણજિતાયેલી !”

પિતામહ તો ધર્મના જ્ઞાતા છે, એ સાચા છે કે ખોટા તે હું નથી જાણતો, હું તો બસ એટલું જાણું છું કે કોઈ પણ નારીનું અપમાન મૂંગો થઈને જોઈ રહે એ સાચો ક્ષત્રિય નથી !

મારા પિતા મહારાજ ધૃતરાષ્ટ્ર હવે ડરી ગયા છે, પહેલાં તો પુત્રની જીત એમને સારી લાગતી હતી ! પણ હવે પાંડવોએ લીધેલી પ્રતિજ્ઞાઓ તેમને કંપાવી રહી છે ! હા ! કૃષ્ણાદેવીના કેશ દુઃશાસન ખેંચતા હતા ત્યારે ભીમસેન, અર્જુન અને સહદેવે ભીષ્મ પ્રતિજ્ઞાઓ લીધી હતી ! એટલે જ હવે મહારાજ કૃષ્ણાદેવીને દાસત્વમાંથી મુક્ત કરે છે ! અને યુધિષ્ઠિરની બધી જ સંપત્તિ પાછી સોંપે છે અને કહે કે બે વરદાન માગી લે !”

કૃષ્ણાદેવીની મહાનતા જુઓ ! તેઓ એક વરદાનથી પોતાના પતિઓને દાસત્વમાંથી મુક્ત કરાવે છે અને બીજા વરદાનથી પોતાના પુત્રોને કોઈ દાસના પુત્રો ન કહે એવું માગી લે છે !

મને એમ હતું કે આટલે બધું પૂરું થશે, પરંતુ મામા શકુનિએ ફરી ઘૂતનું આયોજન કરી કપટથી પાંડવોને વનવાસમાં મોકલ્યા. પછીની ઘટનાઓ તમે જાણો જ છો.

પણ કહું ? ભલે મારો અવાજ કોઈએ ન સાંભળ્યો હોય એવું લાગે ! ભલે કોઈએ મારું ન માન્યું હોય એવું લાગે ! પરંતુ મને લાગે છે કે મારું કર્તવ્ય મેં નિષ્ઠાપૂર્વક બજાવ્યું છે ! અધર્મ અને અન્યાય કરનારા તો અપરાધી છે જ, પરંતુ છડેયોક અન્યાય થતો હોય ને મૂક શ્રોતા બની રહેનારા પણ અપરાધી છે એમ માનું છું ! તમે શું માનો છો ?

શબ્દાર્થ

રઘુવંશ સૂર્યવંશ, રઘુ રાજાના સમયથી ચાલુ થયેલો એક પ્રાચીન રાજવંશ યશસ્વી યશ મેળવ્યો છે તેવો પિતરાઈ કાકા બાપાનાં સંતાનો અસિપત્ર તલવારની ધાર જેવું પાન પ્રાણઘાતક પ્રાણ હણી લે તેવો ચિત્રકૂટ એ નામનો પર્વત (જ્યાં શ્રીરામ વનવાસનો લાંબો સમય રહ્યા હતા તે જગ્યા) પાદુકા પગમાં પહેરવાની લાકડાની ચાખડી, પાવડી નંદીગ્રામ અયોધ્યાથી નજીક આવેલું સ્થળ વિદ્રોહ બળવો, સામે થવું તે આત્મગૌરવ આત્મનું કે પોતાનું ગૌરવ યુગધર્મ યુગનો પ્રધાન ધર્મ, યુગને અનુરૂપ ધર્મ, યુગમાં નિભાવવાની જવાબદારી આસુરી રાક્ષસી, બીજાને હેરાન કરવાની વૃત્તિ પર્ણકુટી ઘાસ પાંદડાની બનાવેલી ઝૂંપડી

દુર્ભાગી કમનસીબ પ્રાચીર કિલ્લા કે નગરની બહારની દીવાલ અનર્થ ખોટું કામ, આફત ઘૂત જુગાર દાનવ રાક્ષસ નીતિશ નીતિને જાણનાર દાસ ગુલામ, નોકર આશ્રય આશરો, શરણું અશોભનીય શોભે નહીં તેવું ઉન્માદ બેલછા, ગાંડપણ લાંછન ડાઘ, કલંક અભદ્ર ખરાબ, દુષ્ટ દુરાચાર ખરાબ, અયોગ્ય આચાર વર્તન અધિકાર હક સ્વયં પોતે અકબંધ જેમનું તેમ વેણ વચન ભીષણ ભયાનક, ભયંકર સમર્થન ટેકો આર્તનાદ દુઃખથી કરેલો અવાજ, પોકાર વિવશતા લાચારી પૂર્વજ પૂર્વ જન્મનારા, વડવા, પિતૃ અઠંગ ઉસ્તાદ કૃષ્ણાદેવી દ્રૌપદી ઉછાંછળું ઉદ્ધત

● આપેલા શબ્દ સમૂહો માટે એક શબ્દ લખો.

- ઘાસ, પાંદડાં વગેરેથી બનેલી ઝૂંપડી - **પર્ણકુટી**
- અભિમાન કે અહંકારને કારણ બીજાને પરેશાન કરવાની મનોવૃત્તિ - **આસુરીવૃત્તિ**
- તલવારનો ઘા ચૂકવવા ધરવામાં આવતું મજબૂત ધાતુનું સાધન - **ઢાલ**
- પોતાના પિતાના જેવા જ આદર કરવા યોગ્ય વ્યક્તિ - **પિતાતુલ્ય**
- જ્યાં કોઈ સાંભળે નહિ ત્યાં કરેલું રુદન - **અરણ્મરુદન**

1. વાતચીત.

1. આ એકમને બીજું શીર્ષક આપવું હોય તો કયું આપી શકાય ?
2. તમારે વિકર્ણ વિશે જાણવું હોય તો કયા ત્રણ પ્રશ્નો પૂછી શકો ?
3. હસ્તિનાપુરની રાજસભામાં થયેલી ઘટના અંગે જાણકારી મેળવવા ત્રણ પ્રશ્નો તૈયાર કરો.
4. તમારી દૃષ્ટિએ વિદુર અને શકુનિનાં પાત્રો કેવાં ગણાય? બંને વિશે પાંચ પાંચ વાક્યો લખો.
5. તમે ક્યારેય વિકર્ણ વિશે સાંભળ્યું કે જોયું હતું ? ક્યાં ?.

2. વિકલ્પમાંથી શબ્દનો અર્થ ધારો. એ શબ્દવાળું વાક્ય પાઠમાંથી શોધો તમે ધારેલો અર્થ સાચો હોય તો ✓ કરો અને ખોટો હોય તો ✗ કરો.

- પોકાર - પડેલું / ભૂમ / વિદ્રોહ
- સન્નાટો - હાશકારો / શાંતિ / ઘોંઘાટ
- અરણ્ય - જંગલ / આરામદાયક / અખંડ

3. શબ્દ અને તેનો અર્થ વાંચો, અર્થને આધારે સાચા વિકલ્પ સામે ✓ કરો.

1. સન્નાટો - શાંતિ, નીરવતા
 - ☐ યુધિષ્ઠર બોલ્યા પછી ભરી સભામાં સન્નાટો છવાઈ ગયો.
 - ☐ દુર્યોધન ભરી સભામાંથી નીકળ્યો ને સભામાં સન્નાટો વ્યાપી ગયો.
 - ☐ સન્નાટો શાંત કરવા સભામાં ઉપસ્થિત સૌએ વિનંતી કરી.
2. પોકાર
 - ☐ દુર્યોધને યુધિષ્ઠર સામે રીતસર પોકાર કર્યો,
 - ☐ કૃષ્ણએ અર્જુનને બોલાવવા પોકાર પાડ્યો.
 - ☐ ભીષ્મે ભરી સભામાં એકદમ નીચેથી પોકાર લઈ લીધો.

4. જોડકાં જોડો.

	આ		બ
1.	વિકર્ણ		વિકર્ણ
2.	દુર્યોધન અને યુધિષ્ઠર		ભીષ્મ, ગુરુદ્રોણ, કુલગુરુ
3.	મૌન છે.		હું કૌરવ છું
4.	નારીનું અપમાન કરવું એ આપણને ન શોભે		ડરી ગયા
5.	ધૃતરાષ્ટ્ર		ધૂત રમી રહ્યા છે.


5. ‘કૃષ્ણાદેવી જે પ્રશ્ન સભા સમક્ષ... થી કૃષ્ણા જિતાયેલી ગણાય તો બીજી રીતે વણજિતાયેલી’ સુધી વાંચી વાક્યો સાચા છે કે ખોટાં તે જણાવો.

1. દ્રૌપદી બોલે છે ત્યારે આખી સભા હસવા લાગે છે.
2. કૃષ્ણાદેવીની વાત તાર્કિક છે એવું વિદુર માને છે.
3. દુર્યોધનને વિકર્ણને બોલતાં અટકાવી દીધો.
4. ભીષ્મએ પોતાનો જવાબ ચોખ્ખો ચોખ્ખો આપ્યો.
5. વિકર્ણને બોલતા અટકાવીને બેસાડી દેવામાં આવે છે.

6. આવા સમયે કોણ શું કરે ?

પરિસ્થિતિ	મોટા ભાગના લોકો	વિકર્ણ જેવા
ઉદા. ક્યાંક અન્યાય સામે બાથ ભીડવાની થાય ત્યારે	પીછેહઠ કરે.	પ્રતિકાર કરે.
ઘરમાં જ કોઈ વિકટ સમસ્યા આવે ત્યારે		
કોઈ વ્યક્તિ ખોટું કામ કરતી હોય ત્યારે		
કોઈ તમને છેતરતું હોય		
ખોટી વાતનો વિરોધ કરવાની સ્થિતિ આવે ત્યારે		

7. આપેલા સમાચાર વાંચો : આજ સમાચારને તમે તમારી રીતે બનાવીને ફરીથી લખો.



8. પ્રશ્નોના જવાબ લખો.

1. વિકર્ણ વારંવાર સભામાં કેમ ઊભો થઈ જતો હશે ?
2. વિકર્ણએ કયું કર્તવ્ય નિભાવ્યું હતું ?
3. વિકર્ણને દૂત અનર્થનું મૂળ કેમ લાગતું હશે ?
4. યુધિષ્ઠરને બધું કેમ દાવમાં લગાવવું પડ્યું ?
5. શકુનિના દૂતનું એક ઉદાહરણ આપો.

દ્વિરુક્ત પ્રયોગ :

આ વાક્યો વાંચો :

તે પડતાં-પડતાં બચ્યો.

ખળખળ કરતું ઝરણું વહે છે.

લો હવે ખાવાનું ભાતું-ભાતું કાઢો.

આ વાક્યોમાં નીચે લીટી કરેલા શબ્દોએ તમારું ધ્યાન ખેંચ્યું ? અહીં ક્યાંક એકનો એક શબ્દ તરત પુનરાવર્તિત કર્યો છે તો ક્યાંક વળી પ્રથમ શબ્દ સાથે અર્થ વગર માત્ર પ્રાસ મેળવ્યો છે, ખરું કે ?

આવા શબ્દો દ્વિરુક્ત શબ્દો કહેવાય.

‘દ્વિ’ એટલે બે અને ‘ઉક્તિ’ એટલે બોલાયેલું. ‘દ્વિરુક્ત’ એટલે જે (શબ્દ) બે વખત બોલાય છે તે.

જેમ કે, ધીરેધીરે, ઠેરઠેર, ગરમગરમ, સૂતાંસૂતાં, ખાતાંખાતાં, લાલલાલ, ઘેરઘેર, માંડમાંડ, મનમાંમનમાં, પાંચપાંચ, જ્યાંજ્યાં વગેરે.

નિયમ - એકના એક શબ્દો ફરી વખત આવે ત્યારે સંપૂર્ણ દ્વિરુક્તિ થઈ કહેવાય.

કેટલાક દ્વિરુક્ત પ્રયોગોમાં એકનું એક રૂપ બેવડાતું હોય પણ એમાંથી કોઈ ધ્વનિનો લોપ થયો હોય છે, જુઓ :

આટઆટલું - માં ‘આટલું આટલું’ને સ્થાને ‘લું’ ધ્વનિનો લોપ થઈને ‘આટઆટલું’ દ્વિરુક્ત પ્રયોગ થયો છે. આવાં ઉદાહરણો છે. કેટકેટલું, વગેરે.

નિયમ : છેલ્લા અક્ષરોમાં સામાન્ય ફેરફાર થાય ત્યારે અંશતઃ દ્વિરુક્તિ થઈ કહેવાય.

કેટલાક દ્વિરુક્ત પ્રયોગમાં શબ્દનો અર્થ હોય કે ન હોય, પણ માત્ર પ્રાસ બેસાડીને અનુરૂપ શબ્દો બોલવામાં આવે જુઓ, ઢોરઢાંખર - અહીં પાછળ મુકાયેલો ‘ઢાંખર’ શબ્દ માત્ર પ્રાસ માટે છે, તેનો કોઈ અર્થ નથી. આવા બીજા શબ્દો જુઓ.

લાડુબાડુ, ગલ્લાંતલ્લાં, ચોપડીબોપડી, પેનબેન, ભજનબજન, ગીતબીત, પાણીબાણી, ઢોરબોર, શાકબાક વગેરે.

અર્થ વગરના ગમે તે પ્રાસવાળા અક્ષરો આગળ કે પાછળ બોલાય ત્યારે પ્રાસ દ્વિરુક્તિ થઈ કહેવાય.

કેટલાક અવાજને પકડીને એને અક્ષરો દ્વારા શબ્દોનાં રૂપમાં ઢાળવામાં આવે છે. જુઓ,

ચકલીનો અવાજ ચીં ચીં, મોરનો અવાજ ટેહૂક ટેહૂક, ઢોલનો અવાજ ઢમઢમ, પાણીનાં ટીપાંનો અવાજ ટપટપ, ઘંટીનો અવાજ ધમધમ વગેરે.

ચીં ચીં, ટેહૂક ટેહૂક, ઢમઢમ, ટપટપ, ધમધમ, ફટાફટાક, બેંબેં કુહૂકુહૂ એ રવાનુકારી શબ્દો છે.

આ પ્રકારના વિવિધ અવાજોને રજૂ કરતા શબ્દોને રવાનુકારી શબ્દો કહે છે.

● નીચેનાં વાક્યોમાંથી રવાનુકારી અને દ્વિરુક્ત શબ્દો ઓળખી, નીચે લીટી કરી તે શબ્દનો પ્રકાર જણાવો.

1. રાત્રે દસદસ વાર હું દાદાજીની કાળજી લેવા માટે જાગતો.
2. ત્રણચાર વાગ્યા ને પવનના સૂસવાટા શરૂ થયા.

3. કોઈ ભાઈબહેન પાસે માથામાં નાખવાનું તેલબેલ છે?
4. થોડું મોડું થયું એટલે કૂતરાનું હાઉ હાઉ શરૂ થયું.
5. એ અષાઢી સાંજે વીજળીએ ઝબ ઝબ શરૂ કર્યું.
6. વહેલી સવારે ગામડામાં છાશ-વલોણાનો ઘમ્મ ઘમ્મ અવાજ આવી રહ્યો હતો.

- કોઈ પણ ત્રણ રવાનુકારી અને ત્રણ દ્વિરુક્ત શબ્દોની યાદી બનાવો.

- ચાલો, યાદ કરીએ...

- આ બંને વાર્તામાં કયું કાર્ય ખૂબ અઘરું લાગ્યું ? એ અઘરું અઘરું ન લાગે એ માટે શું ધ્યાનમાં રાખવું પડે ?
- માંડવીની વાર્તામાં એવી કઈ વાત હતી જે સાંભળી ને તમને નવાઈ લાગી ?
- વિકર્ણ ભરી સભામાં વારંવાર ઊભો થઈ જતો હતો. તમારા મતે એ યોગ્ય હતું ? કેમ ?